

# ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 23-10-2025

సమయం : 1.20 గంటలు

## ముఖ్యాంశాలు

1. రాష్ట్రంలో కురుస్తున్న భారీ వర్షాలపై ప్రభుత్వ యంత్రాంగం అప్రమత్తంగా ఉండాలని ముఖ్యమంత్రి నారా చంద్రబాబు నాయుడు అధికారులను ఆదేశించారు
2. ఆస్ట్రేలియాలో పర్యటిస్తున్న విద్యా శాఖ మంత్రి నారా లోకేశ్ మెల్బోర్న్ విశ్వవిద్యాలయ ప్రతినిధులతో సమావేశమయ్యారు.
3. బంగ్లాదేశ్ నావికాదళం అదుపులో ఉన్న మత్స్యకారులను స్వదేశానికి తీసుకురావడానికి చర్యలు చేపడుతున్నామని మంత్రి కె అచ్చెన్నాయుడు వెల్లడించారు.
4. రాష్ట్రంలో నకిలీ మద్యాన్ని అరికట్టడంలో ప్రభుత్వం విఫలమైందని వైఎస్సార్ కాంగ్రెస్ పార్టీ అధ్యక్షులు వైఎస్ జగన్మోహన్ రెడ్డి విమర్శించారు.
5. ప్రధానమంత్రి నరేంద్రమోదీ “మన్ కీ బాత్” కార్యక్రమం ఈనెల 26వ తేదీ ఆదివారం ప్రసారమవుతుంది.

=====

రాష్ట్రంలో కురుస్తున్న భారీ వర్షాలపై ప్రభుత్వ యంత్రాంగం అప్రమత్తంగా ఉండి ముందస్తు జాగ్రత్తలు తీసుకోవాలని ముఖ్యమంత్రి నారా చంద్రబాబు నాయుడు అధికారులను ఆదేశించారు. వర్ష ప్రభావిత నెల్లూరు, ప్రకాశం, బాపట్ల, కడప, తిరుపతి జిల్లాలలో నెలకొన్న పరిస్థితిపై ఆయా జిల్లాల మంత్రులు, అధికారులతో దుబాయ్ నుంచి దృశ్య మాధ్యమం విధానంలో సమీక్ష నిర్వహించారు. ఈ సందర్భంగా చంద్రబాబు నాయుడు మాట్లాడుతూ, ప్రజలకు ఇబ్బందులు కలగకుండా చర్యలు తీసుకోవాలని వర్ష ప్రభావిత ప్రాంతాలకు విపత్తు నిర్వహణ బృందాలను పంపాలని ఆదేశించారు. అన్ని శాఖలు సమన్వయంతో పనిచేసి ప్రాణ, ఆస్తి నష్టం జరగకుండా చర్యలు చేపట్టాలన్నారు. అంటువ్యాధులు వ్యాపించకుండా వైద్య శిబిరాలు ఏర్పాటు చేయాలని, లోతట్టు ప్రాంతాల్లోనీ వారిని సురక్షిత ప్రాంతాలకు తరలించాలని ముఖ్యమంత్రి అధికారులకు దిశా నిర్దేశం చేశారు.

-----

యునైటెడ్ అరబ్ ఎమిరేట్స్ - యూఏఈలో రెండో రోజు పర్యటనలో భాగంగా ముఖ్యమంత్రి చంద్రబాబు నాయుడు ఈ రోజు అబుదాబిలో పర్యటిస్తున్నారు. ఇందులో భాగంగా అబుదాబీలోని పారిశ్రామికవేత్తలు, ప్రభుత్వ విభాగాల ప్రతినిధులతో సమావేశం కానున్నారు. పెట్టుబడులపై స్థానిక పారిశ్రామికవేత్తలతో జరిగే రౌండ్ టేబుల్

సమావేశంలో పాల్గొంటారు. అనంతరం అబుదాబీ ఛాంబర్ ఆఫ్ కామర్స్ చైర్మన్ అహ్మద్ జైసిమ్ అల్ జాబీతో సమావేశం కానున్నారు. అలాగే యాస్ ఐల్యాండ్ లోని పర్యాటక ప్రాజెక్టులను ముఖ్యమంత్రి బృందం సందర్శించనుంది. అనంతరం భారత కాన్సుల్ జనరల్ నివాసంలో ముఖ్యమంత్రి గౌరవార్థం ఇచ్చే విందుకు ముఖ్యమంత్రి చంద్రబాబు నాయుడు హాజరుకానున్నారని అధికారులు తెలిపారు.

ఆస్ట్రేలియాలో పర్యటిస్తున్న విద్యా శాఖ మంత్రి నారా లోకేశ్ మెల్ బోర్న్ విశ్వవిద్యాలయాన్ని ఈరోజు సందర్శించారు. ఈ సందర్భంగా వైస్ ఛాన్సలర్ ప్రొఫెసర్ మైఖేల్ వెస్లీతో పాటు ఇతర అధ్యాపకులతో సమావేశమై ఆంధ్రప్రదేశ్ లో నైపుణ్య అభివృద్ధి, ఆవిష్కరణలకు కొత్త మార్గాలను సృష్టించడానికి కృత్రిమ మేధ ఏఐ వినియోగం, సైబర్ భద్రత, క్వాంటం పరిశోధనలపై ఉమ్మడి సహకారం గురించి చర్చించారు. అలాగే పునరుత్పాదక ఇంధనం, స్థిరమైన వ్యవసాయం, ఆరోగ్య సాంకేతికత వంటి అంశాలపై సహకారం అందించాలని విశ్వవిద్యాలయాన్ని ఆహ్వానించారు.

ఉక్కు మనిషి సర్దార్ వల్లభాయ్ పటేల్ జయంతిని పురస్కరించుకొని కేంద్ర ప్రభుత్వం చేపట్టిన కార్యక్రమాలలో యువత భాగస్వామ్యం కావాలని విజయనగరం పార్లమెంట్ సభ్యులు కె.అప్పలనాయుడు కోరారు. విజయనగరంలోని మై భారత్ కార్యాలయంలో యూనిటీ మార్చ్ గోడ పత్రికను నిన్న ఆవిష్కరించారు. అనంతరం జరిగిన పాత్రికేయుల సమావేశంలో ఆయన మాట్లాడుతూ.. సర్దార్ 150వ జయంతి వేడుకలను ఘనంగా నిర్వహిస్తామని పేర్కొన్నారు. యువత భాగస్వామ్యంతో జిల్లా వ్యాప్తంగా నిర్వహించే ర్యాలీలు, వివిధ రకాల ఫోటీలలో విద్యార్థులు, యువత విరివిగా పాల్గొనాలని పార్లమెంటు సభ్యులు పేర్కొంటూ,

వాయిస్ 34 సెకన్లు

బంగ్లాదేశ్ నావికాదళం అదుపులో ఉన్న మత్స్యకారులను స్వదేశానికి తీసుకురావడానికి చర్యలు ప్రారంభించామని వ్యవసాయ శాఖ మంత్రి కె అచ్చెన్నాయుడు తెలిపారు. ఈ మేరకు అక్కడి ప్రభుత్వానికి ఇప్పటికే లేఖ రాశామని ఈరోజు ఒక ప్రకటనలో తెలిపారు. విజయనగరం జిల్లాకు చెందిన 8 మంది మత్స్యకారులను వెనక్కి రప్పించేందుకు ప్రయత్నాలు కొనసాగుతున్నాయన్నారు. విదేశాంగ మంత్రిత్వశాఖ ద్వారా బంగ్లాదేశ్ ప్రభుత్వంతో సంప్రదింపులు జరుగుతున్నాయని మంత్రి వివరించారు. మత్స్యకార కుటుంబాలు ఆందోళన చెందాల్సిన అవసరం లేదని, ప్రభుత్వం ప్రతి మత్స్యకార కుటుంబానికి అండగా ఉంటుందని మంత్రి పేర్కొన్నారు.

రాష్ట్రంలో నకిలీ మద్యాన్ని అరికట్టడంలో ప్రభుత్వం విఫలమైందని వైఎస్సార్ కాంగ్రెస్ పార్టీ అధ్యక్షులు, మాజీ ముఖ్యమంత్రి వైఎస్ జగన్మోహన్ రెడ్డి విమర్శించారు. గుంటూరు జిల్లా తాడేపల్లిలోని పార్టీ కేంద్ర కార్యాలయంలో ఆయన ఈరోజు పాత్రికేయుల సమావేశంలో మాట్లాడుతూ...

..వాయిస్.. 25 సెకన్లు

ఆకాంక్షిత బ్లాక్ కార్యక్రమం-ఏబీపీ కింద అమలు చేస్తున్న కార్యక్రమాల పురోగతి తెలుసుకునేందుకు జాతీయ జల మిషన్ సంచాలకులు ఎన్.అశోక్బాబు ఎన్టీఆర్ జిల్లాలో పర్యటిస్తున్నారు. ఇందులో భాగంగా పెనుగంచిప్రోలు మండలంలో పెనుగంచిప్రోలుతో పాటు ముండ్లపాడు గ్రామాల్లో ఈరోజు పర్యటిస్తున్నారు. క్షేత్రస్థాయి పర్యటనలో భాగంగా ఆయుష్మాన్ ఆరోగ్యమందిర్లు, అంగన్వాడీ కేంద్రాలు, చెత్త నుంచి సంపద సృష్టి కేంద్రాలు, ప్రాథమిక ఆరోగ్య కేంద్రాలు, రైతు సేవా కేంద్రాలు, ఉన్నత పాఠశాలలను సందర్శిస్తారు. అనంతరం ఆరోగ్యం, పోషణ, విద్య, వ్యవసాయం, మౌలిక వసతులు వంటి అంశాలకు సంబంధించిన సామాజిక, ఆర్థిక సూచికల్లో పురోగతిపై చర్చించి అధికారులతో సమావేశమవుతారు. రేపు ఇబ్రహీంపట్నం మండలంలో ఇబ్రహీంపట్నం తో పాటు కాచవరం, కేతనకొండ, కొండపల్లి, జూపూడి, గుంటుపల్లి గ్రామాల్లో పర్యటిస్తారు.

-----

ప్రధానమంత్రి నరేంద్రమోదీ తన మనసులోని భావాలను ఆకాశవాణి ద్వారా దేశ ప్రజలతో పంచుకునే “మన్ కీ బాత్” మనసులోని మాట కార్యక్రమం 127వ సంచిక ఈనెల 26వ తేదీ ఆదివారం ప్రసారమవుతుంది. “మన్ కీ బాత్” కార్యక్రమానికి ప్రజలు తమ సూచనలు అందించాలని ప్రధానమంత్రి కోరారు. ప్రజలు తమ స్వర సందేశాలను 1800 11 7800 నెంబర్ కు రేపు సాయంకాలం వరకు పంపవచ్చు.

-----

ఆస్ట్రేలియాలోని అడిలైడ్ వేదికగా భారత్, ఆస్ట్రేలియా జట్ల మధ్య జరుగుతున్న రెండో వన్డే క్రికెట్ మ్యాచ్ ఈ రోజు ప్రారంభమైంది. తొలుత బ్యాటింగ్ కు దిగిన భారత జట్టు నిర్ణీత 50 ఓవర్లకు గాను 9 వికెట్ల నష్టానికి 264 పరుగులు చేసి ఆస్ట్రేలియా జట్టుకు 265 పరుగుల లక్ష్యాన్ని నిర్దేశించింది. విరామ అనంతరం ఆస్ట్రేలియా బ్యాటింగ్ చేయనుంది.

-----

ఉత్తర తమిళనాడు, దక్షిణ కర్ణాటక ప్రాంతాల్లో అల్పవీడనం కొనసాగుతోందని, ఇది రానున్న 24 గంటల్లో మరింత బలహీనపడే అవకాశముందని అమరావతి వాతావరణ కేంద్రం తెలిపింది. దీని ప్రభావంతో రాష్ట్రంలో విస్తృతంగా వర్షాలు కురుస్తున్నాయని వాతావరణ కేంద్ర అధికారి ఎమ్.వెంకట్రావు తెలియజేస్తూ..

వాయిస్..33 సెకన్లు

=====